

# శ్రీ నృసింహకృపావలోకనప్రార్థనాస్తుతి:

శ్రీ కృష్ణ ఉవాచ -

సులభో భక్తియుక్తానాం దుర్ధర్షో దుష్టచేతసామ్ |  
అనన్యగతికానాం చ ప్రభుః భక్తైకవత్సలః || ౧ ||  
శనైశ్చరస్తత్ర నృసింహదేవస్తుతిం చకారామలచిత్తవృత్తిః |  
ప్రణమ్య సాష్టాంగమశేషలోకకిరీటనీరాజితపాదపద్మమ్ || ౨ ||  
శనిరువాచ -

యత్పాదపంకజరజః పరమాదరేణ  
సంసేవితం సకలకల్మషరాశినాశమ్ |  
కల్యాణకారణమశేషనిజానుగానాం  
స త్వం నృసింహ మయి ధేహి కృపావలోకమ్ || ౩ ||  
సర్వత్ర చంచలతయా స్థితయా చ లక్ష్మ్య  
బ్రహ్మాదివంద్యపదయా స్థిరయా న్యసేవి |  
పాదారవిందయుగలమ్ పరమాదరేణ  
స త్వం నృసింహ మయి ధేహి కృపావలోకమ్ || ౪ ||  
యద్రూపమాగమశిరఃప్రతిపాద్యమాద్య-  
మాధ్యాత్మికాదిపరితాపహరం విచింత్యమ్ |  
యోగీశ్వరైరపగతాఖిలదోషసంఘైః  
స త్వం నృసింహ మయి ధేహి కృపావలోకమ్ || ౫ ||  
ప్రహ్లాదభక్తవచసా హరిరావిరాసీః  
స్తంభే హిరణ్యకశిపుం య ఉదారభావః |  
ఊర్వోర్నిధాయ తదురే నఖరైర్లదార  
స త్వం నృసింహ మయి ధేహి కృపావలోకమ్ || ౬ ||  
యో నైజభక్తమనలాంబుధిభూధరోగ్ర-  
శృంగప్రపాతవిషదంతిసరీస్పృపేభ్యః |  
సర్వాత్మకః పరమకారుణికో రరక్ష  
స త్వం నృసింహ మయి ధేహి కృపావలోకమ్ || ౭ ||  
యన్నిర్వికారపరరూపవిచింతనేన  
యోగీశ్వరా విషయవీతసమస్తరాగాః |  
విశ్రాంతిమాపురవినాశవతీం పరాఖ్యాం  
స త్వం నృసింహ మయి ధేహి కృపావలోకమ్ || ౮ ||  
యద్రూపముగ్రమరిమర్దనభావశాలి-  
సంచింతనేన సకలాహవభీతినాశం  
భూతజ్వరగ్రహసముద్భవభీతినాశం  
స త్వం నృసింహ మయి ధేహి కృపావలోకమ్ || ౯ ||

## శ్రీ నృసింహకృపావలోకనప్రార్థనాస్తుతిః

యస్యోత్తమం యశ ఉమాపతిపద్మజన్మ-

శక్రాదిదైవతసభాసు సమస్తగీతమ్ |

శ్రుత్యైవ సర్వశమలప్రశమైకదక్షం

స త్వం నృసింహ మయి ధేహి కృపావలోకమ్ || ౧౦ ||

శ్రీ కృష్ణ ఉవాచ -

ఏవం శ్రుత్వా స్తుతిం దేవః శనినా కల్పితాం హరిః |

ఉవాచ బ్రహ్మవృందస్థం శనిం సద్భక్తవత్సలః || ౧౧ ||

శ్రీ నృసింహ ఉవాచ -

ప్రసన్నోహం శనే తుభ్యం వరం వరయ శోభనమ్ |

యం వాంఛసి తమేవ త్వం సర్వలోకహితావహమ్ || ౧౨ ||

శ్రీ శనైశ్చర ఉవాచ -

నృసింహ త్వం మయి కృపాం కురు దేవ దయానిధే |

మద్వాసరస్తవప్రీతికరః స్యాద్దేవతాపతే || ౧౩ ||

మత్కృతం త్వత్సవం యే వై శృణ్వంతి చ పఠంతి చ |

సర్వాన్ కామాన్ పూరయేథాస్తేషాం త్వం లోకభావన || ౧౪ ||

శి నృసింహ ఉవాచ -

తథైవాస్తు శనేహం వై రక్షోభువనమాస్థితః |

భక్తకామాన్ పూరయిష్యే త్వం మమైకం వచః శృణుః || ౧౫ ||

త్వత్కృతం మత్పఠం స్తోత్రం యః పఠేచ్ఛ శృణోతి యః |

ద్వాదశాష్టమజన్మస్థం తద్భయం మాస్తు తస్య వై || ౧౬ ||

శనిర్నరహరిం దేవం తథేతి ప్రత్యువాచ హ |

తతః పరమసంతుష్టాః జయేతి మునయోఽవదన్ || ౧౭ ||

శ్రీ నృసింహ ఉవాచ -

ఇత్థం శనైశ్చరస్యాథ నృసింహదేవసంవాదమేతత్ స్తవనం చ మానవః |

శ్రుణోతి యః శ్రావయతే చ భక్త్యా సర్వాన్యభీష్టాని చ విందతే ధ్రువమ్ || ౧౮ ||

|| ఇతి భవిష్యోత్తరపురాణే రక్షోభువనప్రస్తావే శనైశ్చరకృతా శ్రీ

నృసింహకృపావలోకనప్రార్థనాస్తుతిః ||